



Skotar: London dylur vitan um oljuna

Deil:



Jan Müller

09.08.2014 - 15:12

Oljan.fo

Nú nærkast lagnudegnum 18. september, tá næstu grannar okkara, skotar skulu gera av, um Skotland skal gerast sjálvstøðug tjóð ella framhaldandi vera partur av Stórabretlandi. Seinastu veljarakanningarnar vilja vera við, at tað framvegis er ein lítil meiriluti fyri at vera saman við Onglandi. Men hann er nógv minkaður.

Oljan stendur sera ovarliga í valstríðnum. Skotar vísa á, at stórt oljuríkidømi liggur fjalt í skotsku undirgrundini og at hetta m.a. borgar fyri einum sjálvstøðugum Skotlandi, sum lættliga megnar at standa á egnum beinum.

Stjórnin í London og hennara stuðlar harafturímóti vísa á, oljuríkidæmið er minkandi og harvið als ekki so stórt, sum skotsku loysingarfólkini vilja vera við.

Fleiri miðlar og viðmerkjarar eru í seinastuni farnir at skriva, at myndugleikarnir í London vitandi royna at krógva upplýsingar, sum vísa, at nógv meira er til av olju og gassi í Norðsjónum og vestan fyri Hetland.

Ein frágreiðing, sum ein íleggjarastovnur hevur latið gera, vísir, at nøgdirnar av olju og gassi, sum enn ekki eru funnin ella tikin upp úr skotsku undirgrundini, eru nógv størri enn higartil hildið. Men hesi tølini sampakka so ekki við tølini frá myndugleikunum í London, sum tvørturímóti vísa, at oljunøgdirnar minka alsamt.

Setið pengar í oljuvinnu

Í hesum døgum vísa so skotskir miðlar eisini á, at ein kendur og virdur íleggjarastovnur mælir bretum til at seta pengar í framtíðar oljuvinnuna, sum hann metir eigur nógvar góðar dagar fyri framman og verður dentur enn einaferð lagdur á, at oljan er juvelurin í bretska krúnuni og vil vera tað uppافتur meira í teirri skotsku, tá og um Skotland verður sjálvstøðugt.

Seinastu tíðina hava eisini verið fleiri greinar og viðmerkingar á netinum, sum vilja vera við, at stjórnin í London vitandi roynir at krógva upplýsingar um stór oljufund vestan fyri Hetland. Skrivað verður, at við hesum fundunum hevur økið vestan fyri Hetland yvirhálað bretska partin av Norðsjónum.

Oljan. fo hevur spurt seg fyri í Bretlandi, um risastór nýggj oljufund eru gjørd vestan fyri Hetland í seinastuni. Eingir upplýsingar eru um slík fund. Men miðlar skriva, at tvær longu kendar oljukeldur helst eru nógvar ferðir størri enn higartil mett - at tað vit higartil hava hildið og vitað bert er toppurin á ísfjallinum.

Talan eru um oljukelduna Clair, sum higartil er mett at goyma 6-7 mia. tunnur av olju nú kanska goymir 8-9 mia. tunnur. Og at oljukeldan Lancaster longur syðri á leiðunum vestan fyri Hetland goymir nógv meira enn higartil hildið.

Hetta er nakað, sum myndugleikarnir í London royna at dylja sum mansmorð, verður skrivað, so tað ekki kann geva skotsku loysingarfólkunum vind í seglini.

Forsætisráðharri vitjaði Hetland fyrstu ferð í 34 ár

Søgan verður ekki minni undranarverd, tá miðlar í Hetlandi eru farnir at seta spurnartekin við eina vitjan hjá bretska forsætisráðharranum, David Cameron, sum uttan nakra kunning frammanundan, bráðdliga kom á vitjan í Hetlandi fyri trimum vikum síðani. Hetta var fyrsta vitjan av einum bretskum forsætisráðharranum í Hetlandi í 34 ár. Tað vekir undran, at so lítið verður gjørt burtur úr. Henda vitjan hansara, sum nú aftaná í eygunum á mongum miðlafólki og politikarum verður mett sum ein loynilig "missión" í sambandi við "nýggju" oljufundini.

Uttan mun til hvat er í hesum mongu leysatíðindunum og viðmerkingunum, so ber tó til at staðfesta, at nettupp oljan í skotskum øki tvs. bæði í Norðsjónum og vestan fyri Hetland, longu hefur havt og kann fáa enn størri týdning fyri úrslitið av eini komandi fólkaatkvøðu.

Føroyar og Skotland

Fyri føroyingar hefur skotska fólkaatkvøðan eisini stóran áhuga. Hetta er næsti granni okkara, og kann ein framtíðar oljuvinnu her hjá okkum, koma at byggja nýggjar brýr millum londini. Úrslitið av fólkaatkvøðuni kann tí eisini fáa týdning fyri okkum so ella so.

Enn er eingin lönandi oljukelda funnin í Føroyum, næsta granna Skotlands. Men eisini her hefur onkuntíð í tí politiska orðaskiftinum verið róð framundir, at verður olja funnin í rakstrarverðum nøgdum her, so kann hon einiferð í framtíðini eisini fara at vera partur av aldargamla stríðnum fyri einum sjálvstøðugum Føroyum.

Eins og ein støðugt størri partur av skotum ynskir at vera leysir av London, so ynskir ein partur av føroyingum at vera leysur av Keypmannahavn, meira ella minni.

So bara framtíðin kann vísa, um lagnur okkara fara at mótast einiferð - antin sum verandi partar av ávikavist Bretlandi og Danmark ella sum sjálvstøðugar tjóðir. Time will show.

